

एम्बुलेन्स सेवा सञ्चालन कार्यविधि, २०७६

प्रमाणिकरण मिति:- २०७६/१२/०२

नियमावली नं.- २२

संशोधन:

प्रथम संशोधन मिति: २०८०/०६/०५

प्रस्तावना: लिखु गाउँपालिका, भित्र खासगरी स्वास्थ्य सेवाका पहुँचबाट टाढा रहेका बासिन्दालाई स्वास्थ्य सेवामा सर्व सुलभ पहुँच पुर्याउनका लागि एम्बुलेन्स सेवा संचालनलाई पारदर्शी, सरल, भरपर्दो र व्यवस्थित गर्न तथा एम्बुलेन्स सेवामा जनताका पहुँच बढाई स्वास्थ्य सेवाको गुणस्तर वृद्धि गर्न छुट्टै कानूनी व्यवस्था गर्नु वाञ्छनीय भएकोले स्थानीय सरकार सञ्चालन ऐन, २०७४ को नियम १०२ (२) का अधिकार प्रयोग गरी लिखु गाउँ कार्यपालिकाले यो कार्यविधि बनाई जारी गरेको छ ।

परिच्छेद – १

संक्षिप्त नाम र प्रारम्भ

१) संक्षिप्त नाम र प्रारम्भ:

क) यो कार्यविधिको नाम “एम्बुलेन्स सेवा सञ्चालन कार्यविधि, २०७६” रहेको छ ।

ख) यो कार्यविधि गाउँ कार्यपालिकाले स्वीकृत गरेको मितिबाट प्रारम्भ हुनेछ ।

२) परिभाषा: विषय वा प्रसंगले अर्को अर्थ नलागेमा यस कार्यविधिमा:

क) “एम्बुलेन्स” भन्नाले बिरामी ओसारने स्वीकृति प्राप्त गरेको वाहन सम्झनु पर्छ र सो शब्दले एम्बुलेन्समा जडित उपकरण, चालक र परिचारिका समेतलाई जनाउँछ ।

ख) “एम्बुलेन्स जनशक्ति” भन्नाले एम्बुलेन्समा उपस्थित रहने स्वास्थ्यकर्मी र चालक सम्झनु पर्छ ।

ग) “चालक” भन्नाले एम्बुलेन्स चलाउने चालक सम्झनु पर्छ ।

घ) “गाउँपालिका” भन्नाले लिखु गाउँपालिकालाई सम्झनु पर्छ ।

ङ) “सेवा शुल्क” भन्नाले एम्बुलेन्स प्रयोग गरेबापत सेवाग्राहीले बुझाउनु पर्नेगरी तोकेको शुल्क सम्झनु पर्छ ।

च) “सेवा” भन्नाले एम्बुलेन्सले बिरामीलाई दिने सम्पूर्ण सेवा सम्झनु पर्छ ।

परिच्छेद – २

एम्बुलेन्स सञ्चालन सम्बन्धी व्यवस्था

३) एम्बुलेन्स सेवा व्यवस्थापन तथा संचालन समिति: (१) एम्बुलेन्स सेवा सञ्चालनका व्यवस्थापन, संचालन तथा रेखदेख गर्न देहायका पदाधिकारीहरु रहेको एक गाउँपालिका एम्बुलेन्स सेवा व्यवस्थापन तथा संचालन समिति रहनेछ ।

क) गाउँपालिका अध्यक्ष – संयोजक

ख) प्रमुख प्रशासकिय अधिकृत वा निजले तोकेका अधिकृत स्तरको कर्मचारी – सदस्य

ग) सामाजिक विकास समितिको संयोजक – सदस्य

घ) कार्यपालिकाले तोकेको वडाध्यक्ष एक जना*

—सदस्य

ड) गाउँ सभाका सदस्यहरु मध्ये महिला, दलित वा अल्पसंख्यक समेतको प्रतिनिधित्व हुने गरी कार्यपालिकाले चयन गरेको दुई जना

—सदस्य

च) स्वास्थ्य शाखा प्रमुख*

—सदस्य सचिव

(२) गाउँपालिका आफैले खरिद गरी वा गाउँपालिकाको अनुदानमा खरिद भएको एम्बुलेन्स आफैले संचालन नगरी कुनै संघसंस्थालाई हस्तान्तरण गरेमा सोको संचालन सोही संस्थाको व्यवस्थापन/ कार्य समितिले संचालन तथा व्यवस्थापनको कार्य गर्नेछ ।

(३) कुनै संघसंस्थालाई हस्तान्तरण भएमा सो संस्थासंग गाउँपालिकाले आवश्यक सम्झौता गरी हस्तान्तरण गरिनेछ ।

(४) उपनियम (१) वा (२) बमोजिमको व्यवस्थापन तथा संचालन समितिका कुल सदस्य संख्या मध्ये एकाउन्न प्रतिशत सदस्य उपस्थित भएमा बैठक बस्नको लागि गणपुरक संख्या पुगेका मानिनेछ ।

(५) समितिका बैठक आवश्यकता अनुसार बस्नेछ । समितिको बैठक भत्ता गाउँ कार्यपालिकाले निर्धारण गरे बमोजिम हुनेछ ।

(६) समितिका बैठक सम्बन्धी अन्य व्यवस्था र कार्यविधि समितिले निर्धारण गरे बमोजिम हुनेछ ।

४) **समितिका काम, कर्तव्य र अधिकार:** (१) समितिका काम, कर्तव्य र अधिकार देहाय बमोजिम हुनेछ;

क) एम्बुलेन्स सेवा पारदर्शी, सरल, भरपर्दो र व्यवस्थित रूपमा संचालन गर्ने, गराउने ।

ख) चालकले पालना गर्नुपर्ने आचारसंहिता लागु गराउने । यस कार्यविधि अनुसारका आचारसंहिता पालन नगर्ने चालकलाई चेतावनी दिई आचारसंहिता पालना गर्न लगाउने । बारम्बार आचरण उल्लंघन गरेमा आवश्यकता अनुसार करार सम्झौता रद्द गर्ने ।

ग) एम्बुलेन्स सेवाका बारेमा कुनै गुनासो तथा उजुरी आएमा सोको सन्वाई तथा व्यवस्थापन गर्ने ।

घ) जिल्ला स्तरमा एम्बुलेन्स सम्बन्धी दर रेट निर्धारण गर्ने निकायको सिफारिस बमोजिम आवश्यकता अनुसार परिमार्जन गर्ने ।

ड) सरोकारवाला तथा अन्य संघहरु बिच आवश्यकता अनुसार एम्बुलेन्स सेवा बारे समिक्षा बैठक गर्ने ।

च) गाउँपालिकाका विशिष्टतालाई ध्यानमा राखी एम्बुलेन्स सेवा सञ्चालनका लागि आवश्यक थप मापदण्ड बनाउने ।

छ) चालकले आर्थिक ऐन बमोजिम सेवा शुल्क लिइ गाउँपालिकाको आन्तरिक राजश्व खाता तथा राजश्व शाखामा दाखिला गरे नगरेको समय समयमा निरीक्षण गर्ने ।*

(२) समितिका सदस्य-सचिवले सेवा प्रवाह स्थिति, राजश्व संकलन लगायतका अद्यावधिक विवरण त्रैमासिक रूपमा गाउँ कार्यपालिकामा पेश गर्नु पर्नेछ ।

(३) लिखु गाउँपालिका अन्तर्गत बसोबास गर्ने सेवाग्राही, गाउँ कार्यपालिकामा कार्यरत कर्मचारीहरूलाई विशेष छुट दिने नदिने समितिको सिफारिसमा गाउँ कार्यपालिकाले निर्णय गर्नेछ ।

परिच्छेद – ३

कर्मचारीको व्यवस्थापन तथा नियुक्ति सम्बन्धी व्यवस्था

५) **कर्मचारीको नियुक्ति:** (१) एम्बुलेन्स सञ्चालनका लागि एक जना चालक (हलुका सवारी चालक प्रथम तह वा सो सरह) करार सेवामा भर्ना गरिनेछ । एम्बुलेन्स चालक पदमा स्थायी नियुक्ति भने दिइने छैन ।

(२) उप नियम (१) बमोजिम कर्मचारी भर्नाका लागि आवश्यक शैक्षिक योग्यता, अनुभव तथा अन्य आधार तयार गर्ने तथा कर्मचारी नियुक्ति सम्बन्धी सबै कार्य गाउँपालिकाको कार्यालयले प्रचलित कानूनको रित्त पुर्याई गर्नेछ ।

६) **पारिश्रमिक तथा सेवा शर्तहरू:** (१) एम्बुलेन्स चालकले हलुका सवारी चालक प्रथम तहको स्थानीय तहको सवारी चालक कर्मचारीले पाए सरहको तलब पाउनेछ ।

(२) एम्बुलेन्स चालकले उपनियम (१) बमोजिम पाउने तलब बाहेक एम्बुलेन्स सञ्चालन भएको अवधीको स्थान, समय र दुरीको आधारमा थप भत्ता संचालक समितिको प्रस्ताव र कार्यपालिको निर्णय अनुसार पाउनेछ ।

(३) एम्बुलेन्स चालकको तलब भत्ता तथा अन्य सुविधा एम्बुलेन्स सञ्चालन कोषबाट व्यहोरिनेछ । यसका लागि गाउँपालिकाको कुनै रकम शिर्षकबाट व्यहोरिने छैन ।

(४) चालकको रु. ५ लाख सम्मको दुर्घटना बीमा गरिनेछ । साथै तेस्रो पक्ष बीमा गरिन्छ र बिमा प्रिमियम बापतको रकम यसै कार्यविधी बमोजिम कोषबाट व्यहोरिनेछ ।

(५) चालकले पालना गर्नु पर्ने आचार संहिता अनुसूची (२) बमोजिम हुनेछ ।

(६) अवकाश दिन सकिने: आफ्नो पदको जिम्मेवारी नियमानुसार पालना नगरेको अवस्थामा चालकलाई कार्यपालिकाको निर्णयबाट पदबाट हटाउन सकिने छ ।

(७) पदमुक्त हुनु भन्दा अगाडि आफ्नो लिखित सफाई पेश गर्ने मौका दिइनेछ ।

परिच्छेद – ४

मर्मत संभार तथा सेवा शुल्क सम्बन्धी व्यवस्था

७) **सेवा शुल्क तथा छुट सम्बन्धी व्यवस्था:*** (१) एम्बुलेन्स सेवा प्रयोग गरेबापत सम्बन्धित सेवाग्राहीले अनुसूची (१) मा उल्लेख भएको रकम सेवा शुल्कको रुपमा बुझाउनु पर्नेछ ।

(१) एम्बुलेन्स सेवा प्रयोग गरेबापत सम्बन्धित सेवाग्राहीले आर्थिक ऐन बमोजिमको रकम सेवा शुल्कको रुपमा बुझाउनु पर्नेछ ।

(२) एम्बुलेन्स सेवा वापत तोकिएको सेवा शुल्क र माग फारम भरी बिरामि लैजानु अगावै एम्बुलेन्स चालक वा कार्यालयमा बुझाउनु पर्नेछ ।

(३) गर्भवती तथा सुत्केरी महिलालाई स्वास्थ्य संस्थाको प्रेषणको आधारमा एक पटकको लागि शत प्रतिशत रकम छुट दिन सकिनेछ ।

(४) ७० वर्ष र सो भन्दा माथिका जेष्ठ नागरिकहरूलाई स्वास्थ्य संस्थाको प्रेषणको आधारमा एक वर्षमा एक चोटीमात्र शत प्रतिशत रकम छुट दिन सकिनेछ ।

(५) ६० देखि ७० वर्ष उमेर भएका जेष्ठ नागरिकहरूलाई स्वास्थ्य संस्थाको प्रेषणको आधारमा एक वर्षमा एक चोटीमात्र पचास प्रतिशत रकम छुट दिन सकिनेछ ।

(६) विपदमा परेका र आर्थिक अवस्था कमजोर भएका व्यक्तिलाई वडाको सिफारिसको आधारमा एक वर्षमा एक चोटीमात्र पचास प्रतिशत छुट दिन सकिनेछ ।

८) **एम्बुलेन्स सञ्चालन कोष:** (१) एम्बुलेन्सको नियमित मर्मत संभार तथा कर्मचारीको तलब भत्ताको व्यवस्था गरी एम्बुलेन्सको नियमित सञ्चालन सुनिश्चित गर्न एक छुट्टै एम्बुलेन्स सञ्चालन कोष खडा गरी सञ्चालन गरिनेछ ।

(२) उपनियम (१) बमोजिम खडा गरिने एम्बुलेन्स सञ्चालन कोषमा देहाय बमोजिमको रकम जम्मा गरिनेछ ।

क) सेवाग्राहीबाट प्राप्त सेवा शुल्क,

ख) भाडामा प्रयोग गर्न दिएमा भाडाबाट प्राप्त रकम,

ग) संघीय, प्रदेश सरकार र गाउँपालिकाबाट एम्बुलेन्स सञ्चालनका लागि प्राप्त रकम,

घ) अन्य दातृ निकायबाट प्राप्त कुनै अनुदान तथा सहयोग रकम आदि ।

(३) एम्बुलेन्स सञ्चालनबाट प्राप्त भएको रकम राजस्व शाखाले प्रत्येक महिनाको अन्त्यमा एम्बुलेन्स सञ्चालन कोषमा जम्मा गर्नु पर्नेछ ।*

(४) एम्बुलेन्स सञ्चालन कोषमा रकम जम्मा नगरी खर्च गर्न पाईने छैन ।*

(५) गाउँ कार्यपालिकाले एम्बुलेन्स सञ्चालनमा हुन आउने अपुग रकम विनियोजन गरी नियमानुसार खर्च गर्न बाधा पर्ने छैन ।*

९) **कोष सञ्चालन र प्रयोग:** (१) एम्बुलेन्स कोषको रकम बैंकमा एउटा छुट्टै खाता खोलि सञ्चालन गरिनेछ ।

(२) कोषको खाता सञ्चालन प्रमुख प्रशासकीय अधिकृत वा निजले तोकेको अधिकृत र आर्थिक प्रशासन उपशाखाको प्रमुखको संयुक्त दस्तखतबाट संचालन हुनेछ ।

(३) कोषमा जम्मा भएको रकमबाट देहाय बमोजिमको खर्च व्यहोरिनेछ । त्यस बाहेक अन्य शिर्षकमा खर्च गर्न पाईने छैन ।

- क) चालकको तलब, भत्ता तथा अन्य सेवा सुविधा,
- ख) एम्बुलेन्स मर्मत सम्भार तथा फ्युल लुब्रिकेन्टमा लाग्ने खर्च,
- ग) समितिको बैठक भत्ता,
- घ) एम्बुलेन्समा आउने अन्य भैपरी खर्चहरू ।

परिच्छेद – ४

विविध

१०) **लेखा र लेखा परीक्षण:** (१) एम्बुलेन्स सञ्चालन कोषको आय व्ययको लेखा आर्थिक प्रशासन ऐन नियम बमोजिम आर्थिक प्रशासन उपशाखाले राख्नेछ ।

(२) एम्बुलेन्स कोषको लेखा परीक्षण महालेखा परीक्षकको कार्यालयबाट बार्षिक रुपमा गरिनेछ ।

११) **एम्बुलेन्स रहने स्थान:** (१) गाउँ कार्यपालिकाले आफै संचालन गर्ने एम्बुलेन्सको हकमा गाउँ कार्यपालिकाको परिसर भित्रको पार्कमा र अन्य संस्थाले संचालन गर्ने एम्बुलेन्सको हकमा सञ्चालक संस्थाले तोकेको स्थानमा रहनेछ ।

१२) **एम्बुलेन्सको मर्मत सम्भार:** एम्बुलेन्सका नियमित मर्मत सम्भार गर्ने जिम्मेबारी चालकको हुनेछ र मर्मत गर्नु पर्ने भएमा इस्टिमेट गराई व्यवस्थापन तथा संचालन समितिको निर्णयानुसार हुनेछ ।

१३) **एम्बुलेन्स भाडामा दिन सकिने:** (१) गाउँपालिकाले मौजुदा एम्बुलेन्सलाई कुनै व्यक्ति वा संस्था मार्फत सञ्चालन गर्न उपयुक्त देखेमा सञ्चालक समितिबाट सिफारिस भई आएमा कार्यपालिकाको निर्णयबाट भाडामा दिन सक्नेछ ।

(२) उपनियम (१) बमोजिम भाडामा दिँदा प्रतिदिन वा महिनाको भाडा दर तथा अन्य शर्तहरू कार्यपालिकाले निर्धारण गरे बमोजिम हुनेछ ।

१४) **कार्यविधिको संशोधन:** यस कार्यविधिमा आवश्यक संशोधन वा थपघट गर्नु परेमा कार्यपालिकाको निर्णयबाट हुनेछ ।

१५) **प्रचलित कानून बमोजिम हुने:** यस कार्यविधिमा लेखिएका कुराहरूको हकमा यसै कार्यविधि र नलेखिएको कुराहरूको हकमा प्रचलित कानून बमोजिम हुनेछ ।

१६) **अन्य:** (१) एम्बुलेन्समा रहने न्युनतम सेवा सुविधा तथा औषधीका विवरण अनुसुची (३) बमोजिम हुनेछ ।

(२) एम्बुलेन्समा सवार विरामी, विरामीका आफन्त तथा स्वास्थ्यकर्मीका विमाका दायित्व सेवाग्राही स्वयंको हुनेछ ।

अनसूची १

(कार्यविधिको नियम ७ को उपनियम (१) संग सम्बन्धित सेवा शुल्क सम्बन्धी दररेट)*

पहिलो संशोधनबाट हटाईएको

अनसुची २

(कार्यविधिको नियम ६ को उपनियम (५) संग सम्बन्धीत)

एम्बुलेन्स चालकले पालना गर्नुपर्ने आचार संहिता

- १) एम्बुलेन्स सञ्चालन कार्यविधि, २०७६ लाई पूर्णतः पालना गर्नुपर्ने,
- २) आफ्नो पेशागत भुमिका निर्वाह गर्ने क्रममा इमान्दारिता र विश्वसनीयता कायम गर्दै आफ्नो पेशाका मान मर्यादामा खलल पुग्ने कुनै काम गर्न नहुने,
- ३) मादक पदार्थ सेवन गरी एम्बुलेन्स चलाउन नहुने,
- ४) बिरामीको ओसारपसार तथा उपचार गर्ने क्रममा बिरामी तथा बिरामीका परिवारलाई सधैं सम्मान पूर्वक व्यवहार गरी उच्चस्तरीय सेवा प्रदान गर्नुपर्ने,
- ५) आफैले लिएका निर्णयहरूमा आफ्नै व्यक्तिगत रुपमा जिम्मेवार र जवाफदेही हुनुपर्ने,
- ६) आफ्नो पेशागत दक्षता सुधार गर्दै लैजानुको साथ आपैमा भएका पेशागत दक्षता आफ्नो क्षेत्रका अरुलाई पनि सिकाउनु पर्ने,
- ७) कुनै पनि बिरामीलाई ओसारपसार गर्नु अघि उसका बारेमा प्रयाप्त जानकारी लिई उपचारमा सहयोग गर्नुपर्ने,
- ८) बिरामीलाई बिच बाटोमा अलपत्र हुने गरी छाड्न नहुने,
- ९) आफ्नो कामको सिलसिलामा पाएको कुनै पनि सुचना गोप्य राख्नुपर्ने तथा बिरामीहरूबाट पाएको जानकारी तेस्रो पक्षलाई खोल्न नहुने तर कानुनी र पेशागत दायित्व निर्वाह गर्न वा बिरामीको सेवामा आवश्यक परेमा त्यस्तो सुचना बारेमा जानकारी दिन सक्ने,
- १०) अस्पताल पूर्व सेवा, एम्बुलेन्स सेवा व्यवस्थापनमा सहयोग पुग्ने तथा अनुसन्धानमा मद्दत पुर्याउने पर्ने,
- ११) आफुले उचित देखेका बिरामीको गुणस्तरीय सेवामा प्रभाव पार्ने राम्रो पक्षहरूको जानकारी आफ्नो सुपरिवेक्षक तथा स्वास्थ्य संस्थालाई जानकारी दिनुपर्ने,
- १२) नेपाल सरकारले प्रतिवन्ध लगाएका बस्तुहरू ओसार पसार नगर्ने । प्रचलित कानुनको पालना गर्नुपर्ने र त्यस्तो गरेमा नेपाल सरकारको ऐन नियम अनुसार स्वयं सजायको भागीदारी हुनेछ ।
- १३) आचार संहिता सम्बन्धी प्रतिवद्ध पत्र ।

म..... ठेगाना ना.प्र.प.नं.....जारी
मिति..... जिल्ला, डाइभिडिङ लाइसेन्स नं..... जारी मिति
..... ले माथिको उल्लेखित आचार संहिता अध्ययन गरेको छु । ओखलढुंगा जिल्ला लिखु
गाउँपालिकाको एम्बुलेन्स चलाउँदा मैले यो आचार संहिता पूर्ण रुपमा पालना गर्न सहमति जनाई सही छाप गरेको
छु ।

चालकको:

दस्तखत:

नाम:

मिति:

रोहबरमा प्रमाणित गर्ने व्यक्तिको:

दस्तखत:

नाम:

पद:

मिति:

कार्यालयको छाप:

अनूसची ३

(कार्यविधि को नियम १६ को उपनियम (१) सँग सम्बन्धीत)

ग वर्गको (Common Life Support (CLS)) एम्बुलेन्समा हुनुपर्ने औषधि र उपकरणको विवरण

- First Aid का सामानहरु
- Oxygen Cylinder, Flow Meter/ Mask जडित वा जरुरी परेमा राख्ने सकिने सवारी साधन,
- IV Injection दिन सक्ने व्यवस्था
- Stretcher Cum Board,
- Stethoscope, B.P. Apparatus, Torchlight

* प्रथम संशोधनबाट संशोधित